

Mill-arkivji...

Restawr tal-Kappelluni fil-Knisja Parrokkjali

Is-Sur Anthony Bezzina

Qabel nibda dan l-artiklu tiegħi, nixtieq niehu din l-okkażjoni biex insellem u nawgura l-fejqan lis-Sur Joseph Bugeja, li kien il-persuna li ħajjarni biex nikteb dawn l-artikli fuq dan il-programm tal-festa tal-Madonna ta' Lourdes.

Bħalma għamilt f'dawn l-aħħar sentejn, din is-sena wkoll ser nikteb dwar xogħol li kien sar fil-knisja parrokkjali madwar 137 sena ilu. Fil-programm tas-sena l-oħra tajt tagħrif dwar kif fis-sena 1871 kien sar ix-xogħol ta' tiswijiet fil-koppla u l-lunetti kif ukoll il-pittura ta' tmien Angli fl-istess koppla, erba'


Evangelisti fil-lunetti u pittura oħra tal-Profeta David mas-saqaf tal-kor flimkien ma' pitturi oħra tal-Missier Etern u żewġ Angli, li kienu ġew ikkummissjonati lill-pittur magħruf Giuseppe Calleja, mill-Belt Valletta.

Bla dubju, il-kappillan Pietru Pawl Xuereb kellu viżjoni ċara ta' dak kollu li xtaq jaġmel tul il-parrokat tiegħu u bl-għajjnuna tal-komunità tal-Qrendi, beda jinħema l-ħsieb jitkompla jsir aktar restawr fuq partijiet oħra.


Restawr tal-Kappelluni

Fis-sena 1876, il-kappillan beda jaħseb biex isir ir-restawr tal-kappelluni, tal-Agunija u tar-Rużarju. Għal dan il-għan hejja pjan ta' ġbir ta' fondi għal dan il-proġett estensiv. Wara li ħa l-pariri meħtieġa, ġie deċiż li x-xogħol kellu jikkonsisti f' restawr generali taż-żewġ kappelluni li tibda mis-saqaf. F'dan ix-xogħol kellhom jiddiedu wkoll erba' pitturi taż-żejt fuq il-pilastru magġuri, l-apostli San Pietru u San Pawl, pittura oħra li tirrapreżenta l-fidi kif ukoll erba' puttini fuq dawn il-pitturi u wara ssir l-induratura. Wara dan kellu wkoll isir ix-xogħol ta' restawr fuq il-pulptu. B'dan il-pjan f'idejh, il-kappillan beda jorganizza l-ġbir meħtieġ mill-parruċċani u rakkolti waqt il-quddies tal-ħdud. Bħal dejjem xi benefatturi resqu 'l quddiem u avviċinaw lill-kappillan bl-offerti personali tagħhom. B'hekk fl-ewwel ftit ġimgħat ingabret is-somma sabiħa ta' 799 skud u 9 tari filwaqt li sa Diċembru 1876 is-somma laħqet 1237 skud 2 tari u 11 grani.

Issa b'somma tajba ta' flus miġbura beda jinxtara l-materjal meħtieġ għax-xogħol li kellu jsir. Materjal ta' ġibs u siment inxtara mingħand Giovanni Busuttill minn Raħal Ġdid u sewa 18-il skud, 2 tari u 19 grani filwaqt li konsenja ta' spirti, żejt tal-kittien, verniċ, pniezel u ħġieġ inxtraw mingħand in-negożjant Vincenzo Gauci u swew 195 skud u 5 tari. F'Mejju beda x-xogħol tal-brix tal-ħitan taż-żewġ kappelluni



Dettagli tax-xogħol tal-kappelluni



Filas Carlo Darmanin

kif ukoll tal-korsija. Dan ix-xogħol kien fdat f'idejn Francesco Farrugia u thallas is-somma ta' 37 skud u 1 tari (il-ftehim ta' hlas kien ta' 5 tari kuljum).

Fid-9 ta' Awwissu 1876, il-mastrudaxxa Francesco Zahra thallas is-somma ta' 37 skud u 6 tari għal xogħol fl-injam ta' 4 gwarniċi fiż-żewġ kappelluni u żewġ sopraporti tal-orgni.


It-tikħil fiż-żewġ kappelluni u xogħol iehor ta' żebgħa fiż-żewġ sagristiji sar mill-bennej Salvatore Abdilla. Dan ix-xogħol dam sejjer xagħrejn u 19-il jum u għalih thallas is-somma ta' 79 skud.

L-imgħallem Agostino Dalli thallas 106 skud u 3 tari għal xagħrejn u 25 jum xogħol ta' żebgħa fil-kappelluni, il-pilastri maġġuri u l-kor.

Induratura u pittura


L-Induratur Antonio Gauci, mill-Belt Valletta, thallas is-somma ta' 432 skud għall-induratura fiż-żewġ kappelluni kif ukoll induratura tal-gwarniċ tal-kwadru prinċipali tal-Agunija. Ftit żmien wara, dan l-istess induratur indura wkoll il-gwarniċ tal-artal tar-Rużarju li sewwa 108 skud.

Wara dan sar ir-restawr fuq il-pulptu u l-istess induratur, Antonio Gauci, għamel l-induratura meħtieġa li għaliha thallas is-somma ta' 60 skud. Il-gild li bih huwa miksi l-puġġaman inxtara 3 skudi mingħand Emmanuel Decelis.



L-iskultur Carlo Darmanin, mill-Isla, gie mqabbad biex jaħdem il-kurċifiss u s-salib għal pulptu li b'kollox qam 16-il skud u 3 tari.

Ix-xogħol beda miexi ġmielu u haġa bdiet tikkumplimenta lil oħra. Kien jidher sew is-sodisfazzjon fuq wiċċ il-kappillan u l-komunità tal-Qrendi. Kulhadd kien kuntent bix-xogħol li sar u għalhekk issa kien wasal il-waqt li ssir il-pittura kif kien miftiehem. Għal din il-biċċa xogħol, il-kappillan kien ikkummissjoni lill-artist Guseppe Bonnici, mill-Isla, biex jagħmel il-pitturi ta' San Pietru u San Pawl fuq il-pilastri maġġuri (dawn kienu ġew mibdula ma' tnejn oħra tal-artist Paul Camilleri Cauchi fis-snin '70), pittura oħra li tirrapreżenta l-Fidi u 4 puttini, 2 fuq



San Pietru u San Pawl (li wkoll ġew mibdula), iehor fuq il-pittura tal-Fidi u l-iehor fuq il-pulptu. Ta' dan ix-xogħol sar il-hlas ta' 432 skud.

Għal dan ir-restawr tal-kappelluni tal-Agunija u tar-Rużarju, il-pulptu u xogħol ta' żebgħa fil-kor u s-sagristija flimkien mal-pittura ta' S. Pietru u S. Pawl u l-kurċifiss tal-pulptu, kienet thallset is-somma totali ta' 1867 skud 2 tari u 3 grani liema somma ngabret kollha waqt ġbir fil-knisja kif ukoll mingħand il-benefatturi. Wara dan sar aktar xogħol importanti li dwaru jingħataw dettalji aktar 'il quddiem.

ake Away
Take Away

Prop: Mario Farrugia

We deliver

SOUTHERN STYLE
Chicken

9, Blue Grotto Avenue, Żurrieq

Tel: 2164 2986 • Mob: 9917 1435 / 7947 3207